

REGOLAMENT TAL-KUMMISSJONI (UE) Nru 570/2012

tat-28 ta' Ġunju 2012

li jemenda l-Anness II tar-Regolament (KE) Nru 1333/2008 tal-Parlament Ewropew u tal-Kunsill rigward l-użu tal-aċidu benzojku – benzoati (E 210–213) fix-xarbiet simili għall-inbid minghajr alkohol

(Test b'relevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 1333/2008 tal-Parlament Ewropew u tal-Kunsill tas-16 ta' Diċembru 2008 dwar l-addittivi tal-ikel⁽¹⁾, u b'mod partikolari l-Artikolu 10(3) u l-Artikolu 30(5) tiegħu,

Billi:

- (1) L-Anness II għar-Regolament (KE) Nru 1333/2008 jistipula lista tal-Unjoni ta' addittivi tal-ikel approvati għall-użu fl-ikel u l-kondizzjonijiet tal-użu tagħhom.
- (2) Dik il-lista tista' tiġi emendata skont il-proċedura msemmija fir-Regolament (KE) Nru 1331/2008 tal-Parlament Ewropew u tal-Kunsill tas-16 ta' Diċembru 2008 li jistabbilixxi proċedura ta' awtorizzazzjoni komuni għall-addittivi tal-ikel, l-enżimi tal-ikel u l-aromatizzanti tal-ikel⁽²⁾.
- (3) Skont l-Artikolu 3(1) tar-Regolament (KE) Nru 1331/2008, il-lista tal-Unjoni ta' addittivi tal-ikel tista' tiġi aġġornata jew fuq inizzjattiva tal-Kummissjoni jew wara li ssir applikazzjoni.
- (4) Tressqet applikazzjoni għall-awtorizzazzjoni tal-użu tal-aċidu benzojku — benzoati (E 210–213) bħala konservattiv fix-xarbiet simili għall-inbid minghajr alkohol u tpoġġiet għad-dispożizzjoni tal-Istati Membri.
- (5) Dawn ix-xarbiet simili għall-inbid minghajr alkohol jiġu prodotti billi jitneħħa l-alkohol mill-inbid wara l-fermentazzjoni. Biex tiġi evitata l-fermentazzjoni sekondarja fil-flixkun, jintużaw l-aċidu sorbiku — is-sorbati (E 200–203) u hija mehtieġa l-pasturizzazzjoni sussegwenti. Madankollu, il-pasturizzazzjoni tbiddel u tiddegrada l-aromi u t-togħmiet naturali tal-frott tal-prodott. Iż-żieda tal-benzoati għandha effett sinerġetiku mas-sorbati, billi tippermetti preservazzjoni aħjar u tnaqqas il-ħtieġa tal-pasturizzazzjoni.
- (6) Ix-xarbiet simili għall-inbid minghajr alkohol huma ppreżentati u kkummerċjalizzati bħala alternattiv għall-inbid għall-adulti li jagħzlu li ma jixorbux xarbiet alkoholiċi. Il-konsum ta' dawn ix-xarbiet simili ma jissostitwix il-konsum tax-xarbiet minerali (soft drinks). L-espożizzjoni

addizzjonali għall-aċidu Benzojku — għall-benzoati (E 210–213) imsejsa fuq dan l-użu għdid se tibqa' għalhekk limitata u mhux se twassal biex jinqabeż il-Konsum Aċċettabbli ta' Kuljum stabbilit mill-Kumitat Xjentifiku tal-Ikel⁽³⁾. Huwa għalhekk xieraq li jkun permess l-użu tal-aċidu Benzojku — tal-benzoati (E 210–213) għall-preservazzjoni tax-xarbiet simili għall-inbid minghajr alkohol.

- (7) Skont l-Artikolu 3(2) tar-Regolament (KE) Nru 1331/2008, il-Kummissjoni għandha titlob l-opinjoni tal-Awtorità Ewropea dwar is-Sigurtà fl-ikel biex taggorna l-lista tal-Unjoni tal-addittivi tal-ikel stipulata fl-Anness II għar-Regolament (KE) Nru 1333/2008, għajr meta l-aġġornament inkwistjoni x'aktarx li ma jhallix effett fuq is-saħħa tal-bniedem. Billi l-awtorizzazzjoni tal-użu tal-aċidu Benzojku — tal-benzoati (E 210–213) bħala preservattiv fix-xarbiet simili għall-inbid minghajr alkohol tikkostitwixxi aġġornament ta' dik il-lista li x'aktarx ma thallix effett fuq is-saħħa tal-bniedem, mhux mehtieġ li tintalab l-opinjoni tal-Awtorità Ewropea dwar is-Sigurtà fl-ikel.
- (8) Skont id-dispożizzjonijiet tranżitorji tar-Regolament tal-Kummissjoni (UE) Nru 1129/2011 tal-11 ta' Novembru 2011 li jemendaw l-Anness II tar-Regolament (KE) Nru 1333/2008 tal-Parlament Ewropew u tal-Kunsill bl-istabbiliment ta' lista tal-Unjoni għall-addittivi tal-ikel⁽⁴⁾, l-Anness II li jistabbilixxi l-lista tal-Unjoni ta' addittivi tal-ikel approvata għall-użu fl-ikel u l-kundizzjonijiet tal-użu, japplika mill-1 ta' Ġunju 2013. Biex jiġi permess l-użu tal-aċidu Benzojku — tal-benzoati (E 210–213) fix-xarbiet simili għall-inbid minghajr alkohol qabel din id-data, huwa mehtieġ li tiġi speċifikata data aktar kmieni tal-applikazzjoni fir-rigward ta' dan l-użu ta' dak l-addittiv tal-ikel.
- (9) Għaldaqstant, l-Anness II għar-Regolament (KE) Nru 1333/2008 għandu jiġi emendat skont dan.
- (10) Il-miżuri stipulati f'dan ir-Regolament huma skont l-opinjoni tal-Kumitat Permanenti dwar il-Katina Alimentari u s-Saħħa tal-Annimali u la l-Parlament Ewropew u lanqas il-Kunsill ma opponewhom,

ADOTTAT DAN IR-REGOLAMENT:

Artikolu 1

L-Anness II tar-Regolament (KE) Nru 1333/2008 huwa emendat skont l-Anness ta' dan ir-Regolament.

⁽¹⁾ ĠU L 354, 31.12.2008, p. 16.

⁽²⁾ ĠU L 354, 31.12.2008, p. 1.

⁽³⁾ http://ec.europa.eu/food/fs/sc/scf/reports/scf_reports_35.pdf

⁽⁴⁾ ĠU L 295, 12.11.2011, p. 1.

Artikolu 2

Dan ir-Regolament għandu jidhol fis-seħh fl-ghoxrin jum wara dak tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, it-28 ta' Ġunju 2012.

Għall-Kummissjoni

Il-President

José Manuel BARROSO

ANNESS

Fil-Parti E tal-Anness II għar-Regolament (KE) Nru 1333/2008, l-annotazzjoni li ġejja qed tiddaħhal fil-kategorija tal-ikel 14.2.2 "Inbid u prodotti oħra ddefiniti bir-Regolament (KE) Nru 1234/2007, u xarbietsimili minghajr alkohol" wara l-annotazzjoni għal E 200–203:

	"E 210–213	Aċidu benżojku — benzoati	200	(1) (2)	minghajr alkohol biss	Perjodu ta' applikazzjoni: Mid-19 ta' Lulju 2012"
--	------------	---------------------------	-----	---------	-----------------------	--